


Nani

– Il-familja wara l-*Beate Juliane*


Kitba ta' Clifford Galea

Minkejja d-daqs tagħha, Malta għandha patrimonju mużikali ddokumentat li jmur lura sew fiż-żmien. Il-mużika sagra u dik profana minn dejjem kienet taffaxxina lil ħafna nies tas-soċjetà Maltija. Fost numru ta' mużiċisti Maltin li għamlu isem lil pajjiżna f'dan il-qasam insibu dawk ġejjin mill-familja Beltija -Nani.

Fil-fatt, Angelo Nani kien l-ewwel membru tal-familja Nani li stabilixxa ruħu ġewwa Malta wara li telaq minn Venezja fl-1766. Angelo kien ta' dixxendenza nobbli Venezjana u vjolinist mill-aqwa. Ġie Malta biex jieħu sehem f'kunċert u fil-fatt kien impressjona sew lill-Gran Mastru Pinto tant li kkonvinci jibqa' f'pajjiżna u jahdem ta' vjolinist mal-Ordni ta' San Ġwann. Emanuele Nani, iben Angelo, segwa l-passi ta' missieru. Kien kompożitur imfittex fi żmien u vjolinist imsemmi bħal missieru. Tant għamel suċċess fl-Italja, li Emanuele Nani sar magħruf bħala *Nani Divino* jew *L'illustre Nani*.



Dottor Paolo Nani – l-awtur taż-żewġ antifoni *Beate Juliane*




Però kien Dottor Paolo Nani li baqa' magħruf bħala wieħed mill-aqwa kompożituri Maltin tas-seklu dsatax. Twieled il-Belt Valletta fit-18 ta' Novembru 1814, minn Dott. Giuseppe u Caterina née Recau. Angelo Nani kien jigi nannuh. Sa minn ċkunitu ġie indirizzat lejn il-linja ta' avukat bħal missieru u fil-fatt iggradwa bħala Duttur tal-Liġi Ċivili fl-Università ta' Malta fl-1832 meta kellu biss 18-il sena. Dan ma naqqas xejn mill-passjoni li kellu lejn il-mużika. Fl-1834 iżżewweġ lil Maddalena née Cuschieri. Kellhom żewġ itfal, fosthom Anton, li l-quddiem ukoll kiseb fama bħala kompożitur ta' kalibru u suċċessur ta' missieru fit-tmexxija tal-Cappella Nani. Studja l-mużika ma' Dun Giuseppe Burlò (1772-1856)

u Emanuele Muscat (1790- 1837) f'Malta, u wara, fl-1833 mar ikompli l-istudji tiegħu fil-Konservatorju *San Pietro a Majella* f'Napli taht il-gwida ta' whud mill-aqwa mużiċisti Taljani ta' dak iż-żmien: fosthom, Nicola Antonio Zingarelli (1752-1837), Giovanni Furno u Francesco Ruggi (1767-1845).

Jinghad li waqt li kien Napli, Nani kellu hbiberija mal-kompożitur operistiku illustri Gaetano Donizetti (1797- 1848) u li dan kellu impressjoni tajba hafna tax-xoghlijiet ta' Nani. Meta rritorna Malta fl-1839 fl-età ta' 25 sena, Nani waqqaf il-*Cappella di Musica* tiegħu biex permezz tagħha jagħti servizz waqt il-liturġija fil-knejjes Maltin. Għaqqad orkestra minn mużiċisti li kienu ingaġġati fit-Teatru Manoel, u beda jkteb il-mużika liturġika li kellu bżonn. Kien sewwa sew f'dan iż-żmien li huwa ġie inkarigat bis-servizzi mużikali fil-Bażilika tal-Patrijiet Karmelitani u fil-Kolleġġjata ta' San Pawl Nawfragu – it-tnejn fil-Belt Valletta.

Dan huwa meqjus bħala l-bidu ta' fenomenu ġdid fil-mużika sagra Maltija. Fl-epoka Romantika żviluppat Prattika mużikali kemxejn partikolari f'Malta fejn ftit kien baqa' distinzjoni stilistika bejn il-mużika sagra u dik profana. Ġurnali ta' dak iż-żmien jiddefinixxu l-mużika ta' Nani hekk: *'The cappella became extremely popular; with a cult following that verged on hysteria.'*



Paolo Nani kien katalist ta' dan l-istil ġdid f'pajjiżna. Il-formazzjoni akkademika tiegħu fid-dinja operistika ta' Napli żgur kellha impatt fuq u wasslitu biex ikollu parti daqshekk importanti fl-iżvilupp ta' ġeneru li żewweġ il-mużika liturġika mal-opra. Il-mużika ta' Nani hija deskritta bħala mużika li hija rikka fil-melodija kif ukoll fl-orkestrazzjoni, speċjalment fejn jidhlu l-istrumenti tar-ram.

Il-fattur illi iddistingwa l-mużika ta' Paolo Nani minn dik ta' kompożituri Maltin oħra stabbiliti huwa l-użu liberali tiegħu tal-istrumenti tar-ramm – strumenti li qabel kellhom użu limitat hafna fil-mużika liturġika. Filwaqt li l-antifoni kienu ilhom jigu mmużikati sa miż-żminijiet tal-kant Gregorjan, nistgħu nġhidu li f'Malta tas-seklu dsatax serwev bħala l-bieb li minnu l-opra dahlet fil-knejjes tagħna. Matul il-karriera twila tiegħu, Paolo Nani kien *Maestro di Cappella* ta' hafna knejjes Maltin. Sorsi dokumentati jgħidulna li fl-aqwa tagħha, il-Cappella Nani kienet tipprowdi servizzi 'il fuq minn għoxrin knisja!

Minbarra l-impenji tiegħu fil-knejjes, Nani kien ukoll għalliem tal-mużika f'diversi skejjel filwaqt li bejn l-1841 u l-1887 kien ukoll *maestro concertatore* (għalliem tal-kor) fit-Teatru Manoel u wara anke fit-Teatru Rjal.


Paolo Nani kien kompożitur ta' fama, tant illi matul il-karriera tiegħu kiteb 'il fuq minn 250 xogħol li saħħru bi ġmielhom lill-poplu Malti, sew dawk li kienu jattendu għaċ-ċerimonji reliġjużi kif ukoll dawk li segwew xoghlijiet profani li kienu jsiru fit-teatri fil-Belt Valletta. Nani għadu sal-lum imfakkar l-aktar għall-antifoni tal-festi li l-għadd tagħhom jilhaq il-ħamsa u tletin – ewlenin fosthom *Sancte Paule* – Belt Valletta (1840), *Flos Carmeli* – Karmelitani, Belt Valletta (1861), *Gloriosae Virginis Mariae* - Naxxar (1868), *Ego Sum*

- Sigġiewi (1875), u *Beata Mater* – Agostinjani, Belt Valletta (1881). Wara dawn l-antifoni kien imiss li jhalli 2 antifoni lill-Parroċċa Ġiljaniza, waħda miktuba 125 sena ilu u oħra li rregala ftit snin wara iżda li kien ikkompona fl-1847.

(1) ANTIFONA *Beate Juliane* (1893)

L-antifona hi mdawra b'ċirkustanzi mċajprin minħabba nuqqas ta' dokumentazzjoni valida. Is-subborg ta' San Ġiljan kien għadu kif inqata' parroċċa għalih f'Settembru tal-1891. F'dak iż-żmien, San Ġiljan, raħal ta' ftit sajjieda u bdiewa jgħixu mal-għezież tagħhom firziezet u l-għarajjex imxerredin 'l hawn u 'l hinn, fis-sajf kien jimtela' b'ħafna villegġanti, li fil-biċċa l-kbira tagħhom kienu jkunu nies benestanti ġejjin mill-ibliet. Fost dawn kien hemm ċertu Salvatore Mattei, li proprju tweled u għex il-Belt. Kien hu li kkummissjona lil Karlozzu biex jaħdimlu vara tal-Qaddis biex jiddonaha lill-paroċċa l-ġdida. Dil-ġrajja hi msaħħa mill-att notarili datat 19 ta' Ottubru 1892 li bih kien sar il-ftehim fuq kif kellha tiġi l-istatwa proċessjonali ta' San Ġiljan. Din kienet twasslet ir-raħal b'sollenità kbira fit-13 ta' Awwissu 1893. L-antifona ta' Nani setgħet inkitbet biex tiċċelebra dawn iż-żewġ avvenimenti f'daqqa. Jidher iżda li, din ma laħqitx l-aspettattiva tal-parruċċani, li fil-biċċa l-kbira tagħhom kienu villegġanti għonja u kolti mdoorrijin jisimghu l-mużika ta' Nani fl-aqwa tiegħu fit-teatri u l-knejjes ġewwa l-Belt. Dun Ġwann Galea hu tal-fehma li, il-mod kif inkitbet din l-antifona, kienet intiża 'għall-festa ta' parroċċa żgħira, għadha tilhaq u allura mingħajr tradizzjonijiet u mingħajr ambizzjoni ta' paragoni ma' xogħlijiet ta' haddiehor.' Hu jzid jgħid li, fiha m'hemm 'il-maestozità u solennità tal-antifoni l-kbar ta' Dr. Paolo Nani, marbutin ma' ritmi mimlija ħajja ... u melodiji li jolqtuk.' Seta' kien hemm ukoll xi forma ta' interessi oħra li ma nafux bihom, imma din hi biss spekulazzjoni. Ġara x'ġara, il-Ġiljanizi ta' dak iż-żmien ippreferew waħda aktar fuq stil operestiku peress li dawn kienu ħafna moda fil-knejjes lejn l-aħħar tas-seklu 19.

Meta Nani ra li l-antifona tiegħu tal-1893 għal xi raġuni ma ntlagħgetx mill-Ġiljanizi ta' dak iż-żmien, ideċieda li minflok jiddedikaha lil *Santi Crispino e Crispiniano* billi biddel it-test u żamm l-istess mużika. M'għandniex dokumenti f'idejna li jistgħu juruna meta Nani ddeċieda li jagħmel hekk, imma żgur wara li kienet seħħet il-bidla tal-antifona tal-1893 għal m'oħra tal-1847, li hija eqdem fid-data, imma aktar żagħżuġha fl-ispirtu. U peress li hu kien *Maestro di Cappella* tal-Kollegġjata ta' San Pawl, bilfors li kellu rabtiet mill-qrib




mal-konfraternità tal-aħwa Martri Qaddisin Krispin u Krispinjanu. Dil-fratellanza kienet ilha mwaqqfa' sa mill-1614. Fil-fatt, dawn il-Qaddisin għadhom jiġu meqjuma sal-ġurnata tal-lum fil-Knisja Insinji Kollegġjata-Urbana, Veskovili, u Parroċċa Matrici, Arcipretali u Principali ta' San Pawl Nawfragu tal-Belt Valletta A.D. 1570, fejn għadha tiġi wkoll iċċelebrata b'sollenità l-festa tagħhom nhar il-25 ta' Ottubru.

Tabella li turi kf inhi mqasma l-antifona *Beate Juliane* (1893)

Taqsim	Test	Battuti	Rimarki
		01-15 ²	Introduzzjoni
A	(a) <i>Beate Juliane</i>	15 ³ -23 ²	
	(b) <i>Protector Sanctissime</i>	23 ³ -35 ²	
	(a ¹) <i>Beate Juliane</i>	35 ³ -48	
		49-51	Codetta
B	(c)	52-69	Solo Kurunetta
	(d) <i>Deprecare Pro Nobis</i>	70-85	
	(e)	86-88	Passaġġ ħolqa
	(f) <i>Filium Dei</i>	89-106	
		107 biss	Pawsa ġenerali
A ¹	(g)	108-112 ²	Introduzzjoni
	(g) <i>Beate Juliane</i>	112 ³ -121	
	(gh) <i>Deprecare Pro Nobis Filium Dei</i>	122-145	
	(h)	146-154	Koda

(2) ANTIFONA *Beate Juliane* (1847)



Meta Dr. Paolo Nani gie biex jikteb l-Antifona *Beate Juliane* fl-1847, kien għadu fil-bidu tal-karriera professjonali tiegħu. Originarjament, din l-Antifoni kienet inkitbet għall-festa ta' San Dimitri ġewwa l-Isla, tant li fuq il-manuskritt li hemm arkivjat fil-knisja ta' Lapsi nsibu mnizzel *Antifona Iste Sanctus* *scritta in occasione della festività di San Dimitrio nella Senglea*. Jidher li, din l-Antifona, minbarra t-test li għalih kienet inkitbet, kienet

tintuza wkoll għal talanqas 12-il festa oħra, fosthom dik ta' San Ġiljan, li jista' jkun kienet tiġi ċelebrata ġewwa l-Isla stess. Imma ġara li, maż-żmien dal-festi ma baqgħux jagħmlu uzu minnha, bil-konsegwenza li baqgħet tindaqq biss ġewwa San Ġiljan.




Tabella li turi kif inhi mqassma l-antifona *Beate Juliane* (1847)

Introduzzjoni:	Battuti 01-08	
Taqsim A:		
<i>Beate Juliane</i>	Battuti 09-16	Tema A
<i>Protector Sanctissime,</i>	Battuti 17-24	Repetizzjoni Tema A ¹
	Battuti 25-28	<i>Codetta</i>
Taqsim B:		
	Battuti 29-30	It-tliet minimi ħabbara
<i>Deprecare Pro Nobis</i>	Battuti 31-34	Dikjarazzjoni parzjali ta' Tema B
	Battuti 35-42 ²	Tema B
<i>Filium Dei.</i>	Battuti 42 ³ -54 ²	Frażijiet (a) + (b) + (c) (Gruppi kadenzjali)
	Battuti 54 ³ -60 ¹	Frazi (d) (Grupp kadenzjali)
	Battuti 60 ² -63	Passaġġ ħolqa
Taqsim A¹:	Battuti 06-28	Tema A (Dal Segno % jew minn A sa B)
Taqsim B¹:	Battuti 64-65	It-tliet minimi ħabbara
<i>Deprecare Pro Nobis</i>	Battuti 66-73	Tema B
<i>Filium Dei.</i>	Battuti 74-78	Frazi (d) modifikata (Grupp kadenzjali)
KODA:		
<i>Alleluia.</i>	Battuti 79-97	Gruppi kadenzjali

Dottor Paolo Nani miet fit-23 ta' Marzu 1904 u l-funeral tiegħu sar l-ghada fil-Knisja Kolleġġjata ta' San Pawl Nawfragu fil-Belt Valletta. Il-funeral tiegħu ġibed folol kbar ta' nies u dan kien jixhed il-popolarità li kien igawdi dan il-mużiċist magħruf. F'bijografija ppubblikata fis-sena 1904 stess, Mons. Luigi Farrugia jiddeskrivi lil Nani bħala *uno degli astri più fulgidi che splendettero nel cielo di Malta* (waħda mill-istilel li dawlet is-sema Malti).

Antonio Nani – Maestro di Cappella ta' San Ġiljan


Iben Paolo, Antonio Nani twieled il-Belt Valletta fis-6 ta' Ottubru 1842. Missieru stess kien l-ewwel għalliem tiegħu tal-mużika. Wara studja għand Giuseppe Burlon u Giuseppe Spiteri Fremond, u kompli jistudja anke f'Napli bejn is-sena 1867 u 1877. Kif irritorna Malta, Mro Anton Nani kien diġà

**CELEBRATING 200 YEARS OF
MRO. DR. PAOLO NANI L.L.D.**

*The Rev. Archpriest & Chapter of
St. Paul's Shipwreck Collegiate Church, Valletta
in collaboration with Mrs. Dr. Joseph Gatt Ph.D.*

Present

A Concert of Sacred Music to mark the
Bicentenary of the Birth of Mro. Dr. P. Nani L.L.D.
Featuring 'Saulus' Choral Group & 'Cappella Nani',
Directed by Dr. Joseph Gatt Ph.D. - Maestro di Cappella



A.D. 1814 - 1904

Friday 30th, January 2015 - 19.30 hrs
St. Paul's Shipwreck Collegiate Church, Valletta

*Under the distinguished patronage of
H.G. Mgr. Paul Cremona O.P.
Archbishop Emeritus of Malta.*

kkunsidrat bħala l-aqwa surmast Malti tal-perjodu. Kiteb tliet opri lirici li baqgħu jissemmew fir-repertorju vast tiegħu: Zorilla (1870), Agnese Visconti (1876) u I Cavalieri di Malta (1877). It-tliet opri nħadmu fit-Teatru Rjal.


L-istil ta' Nani kkonvinča lill-udjenza kif ukoll lill-kritiċi. L-ewwel fost l-opri Maltin li ntwerew fir-Royal Opera House fi tmiem l-1877 insibu l-opra ta' Antonio Nani *I Cavalieri di Malta*. Skont gazzetta Maltija tad-19 ta' Jannar 1880, l-opra tant intgħogħbot, li ntabab encore għall-ħames arias shaħ. Kif wasal lura minn Napoli fl-1879, Anton Nani beda jassisti lil missieru fit-tmexxija tal-*Cappella Musicale* u fl-istess ħin kompli jikteb ħafna aktar mużika reliġjuża għall-użu fil-knejjes.

Fost xogħlijiet importanti nsibu Requiem (*b' dedika għall-memorja t'ommu*), Messa del Naufrago, O Salutaris Hostia u Laudate Pueri. Fl-1866, ir-Requiem ta' Antonio Nani ngħatat Medalja tad-Deheb fil-*London Universal Exhibition*. Wara l-1885 kiteb ħafna mużika profana u operistika minħabba l-popolarità li beda jkollhom l-attivitajiet mużikali fit-teatri. Izda Anton Nani beda jaffaċċja l-problemi wara li fis-sena 1903, il-Papa Piju X ħareġ *Motu Proprio* bil-ħsieb li tiġi mrażżna l-influenza ta' mużika operistika fuq il-mużika sagra.

Anton Nani pprotesta u ma riedx jobdi r-regoli godda maħruġa mill-Papa peress li l-identità mużikali tal-Cappella Nani kienet mibnija fuq l-għaqda tas-sagru mal-opra. Biex aċċetta għaddew ħames snin sakemm biddel l-istil f'dik li kellha x'taqsam il-mużika sagra.

Kien permezz tal-Messa in Fa, li Anton Nani kiseb tifhir kbir mingħand l-istess Papa għal din il-kompożizzjoni sagra li kienet konformi mar-regoli l-godda. Mro Anton Nani kien ukoll il-Maestro di Cappella f'diversi knejjes Maltin bħala suċċessur ta' missieru, Dott. Paolo Nani, fosthom tal-Parroċċa ta' San Ġiljan. Il-gazzetta - *L'Osservatore Maltese* kitbet hekk dwar ir-relazzjoni li kellhom Nani l-missier u l-iben; *Tajjeb ikunu tafu li tfaċċa surmast ieħor tal-Familja Nani. Dan huwa iben Paolo, Antonio Nani, li sa minn żgħożitu missieru, ħarrġu biex ikun jista' jieħu f'idejh u jret il-Cappella Nani.*

Mro Antonio Nani miet fit-23 ta' Frar 1929.



NB. L-informazzjoni dwar iż-żewġ antifoni Beate Juliane huma meħuda mill-artiklu "L-antifona f'għieh San Ġiljan" ta' Mro. Manoel Pirota fil-Ktieb tal-Festa tal-2016.